

பிரசார் பாரதி

அகில இந்திய வானொலி-சென்னை-4

30 10 2025

7 15

வியாழக்கிழமை

காலை

தலைப்புச் செய்திகள்

- பிரதமர் திரு. நரேந்திர மோடி இன்று குஜராத்தில் ஆயிரத்து 140 கோடி ரூபாய் மதிப்பிலான பல்வேறு வளர்ச்சித் திட்டப் பணிகளுக்கு அடிக்கல் நாட்டி, நிறைவடைந்த திட்டங்களை நாட்டுக்கு அர்ப்பணிக்கிறார்.
- பிஹார் சட்டப்பேரவைத் தேர்தலில் முதற்கட்ட வாக்குப்பதிவிற்கு இன்னும் ஒரு வார காலமே உள்ள நிலையில் அம்மாநிலத்தில் தேர்தல் பிரச்சாரம் விறுவிறுப்படைந்தள்ளது.
- ஆந்திரப்பிரதேசம் அருகே மோன்தா புயல் கரையைக் கடந்த நிலையில் தெலங்கானா மாநிலத்தின் பல்வேறு பகுதிகளில் கனமழை பெய்துள்ளது.
- பக்கவாத பாதிப்பு ஏற்படாமல் தடுப்பதில் ஆயுஷ் மருத்துவத்தில் சிறப்பான சிகிச்சைகள் உள்ளதாக மத்திய அமைச்சர் திரு. பிரதாப் ராவ் ஜாதவ் கூறியுள்ளார்.
- ஆசிய இளையோர் விளையாட்டுப் போட்டியின் மல்யுத்தப் பிரிவில் இந்தியாவின் ஜெய்வீர் சிங், மோனி ஆகியோர் தங்கப் பதக்கம் வென்றனர்.

--- இனி விரிவான செய்திகள் ---

<<<<>>>>

பிரதமர் திரு. நரேந்திர மோடி குஜராத்தில் இன்று முதல் இரண்டு நாள் பயணம் மேற்கொள்கிறார்.

கெவாடியாவில் உள்ள ஏக்தா நகரில் ஆயிரத்து 140 கோடி ரூபாய் மதிப்பிலான பல்வேறு வளர்ச்சித் திட்டப் பணிகளுக்கு அடிக்கல் நாட்டி, நிறைவடைந்த திட்டங்களை நாட்டுக்கு அர்ப்பணிக்கிறார்.

ராஜ்பிப்லாவில் பிரசா முண்டா பழங்குடியினர் பல்கலைக்கழகம், மின்சாரப் பேருந்துகள் மின்னேற்றி நிலையம் மற்றும் 25 மின்சாரப் பேருந்துகள் இயக்கம் ஆகியவற்றை அவர் தொடங்கி வைக்கிறார்.

மேலும் விளையாட்டு வளாகம், சூல்பனேஷ்வர் கணவாய் அருகே படகு இறங்குதள மேம்பாடு உள்ளிட்ட பணிகளுக்கு பிரதமர் அடிக்கல் நாட்டுகிறார்.

<<<<>>>>

பிஹார் சட்டப்பேரவைத் தேர்தலில் முதற்கட்ட வாக்குப்பதிவிற்கு இன்னும் ஒரு வார காலமே உள்ள நிலையில் அம்மாநிலத்தில் தேர்தல் பிரச்சாரம் விறுவிறுப்படைந்தள்ளது.

தேசிய ஜனநாயக கூட்டணிக் கட்சி வேட்பாளர்களுக்கு ஆதரவாக பிஜேபியின் மூத்த தலைவரும், மத்திய உள்துறை அமைச்சருமான திரு. அமித் ஷா, சமஸ்திபூரில் வாக்கு சேகரித்தார்.

பிஹாரில் ராஷ்டிரிய ஜனதாதளமும், காங்கிரஸ் கட்சியும் எந்தவொரு வளர்ச்சிப் பணிகளையும் மேற்கொள்ளவில்லை என்று அவர் குற்றம் சாட்டினார்.

ஐக்கிய ஜனதாதள தலைவரும், பிஹார் முதமைச்சருமான திரு. நிதிஷ்குமார், ராஜ்கரில் நடைபெற்ற பிரச்சாரக் கூட்டத்தில் உரையாற்றினார்.

தமது தலைமையிலான அரசு மீண்டும் தேர்ந்தெடுக்கப்பட்டால் அடுத்த 5 ஆண்டுகளில் ஒரு கோடி இளைஞர்களுக்கு வேலைவாய்ப்பு அளிக்கப்படும் என்று உறுதியளித்தார்.

ஒருங்கிணைந்த எதிர்க்கட்சி கூட்டணிக் வேட்பாளருக்கு ஆதரவாக காங்கிரஸ் மூத்த தலைவர் திரு. ராகுல் காந்தி, முஸாஃபர்பூரில் பிரச்சாரம் மேற்கொண்டார்.

தர்பங்காவின் லோம் பகுதியில் நடைபெற்ற கூட்டத்தில் உரையாற்றிய அவர், தங்களது கூட்டணி சார்பாக மிகவும் பிற்படுத்தப்பட்டோர் நலனுக்கான சிறப்பு தேர்தல் அறிக்கையை தயாரித்துள்ளதாகவும், அவை முழுமையாக அமல்படுத்தப்படும் என்றும் குறிப்பிட்டார்.

ராஷ்டிரிய ஜனதாதள தலைவர் திரு. தேஜஸ்வி யாதவ், மாதேவ்புராவின் சிங்கேஷ்வர் பகுதியில் நடைபெற்ற பிரச்சாரக் கூட்டத்தில் உரையாற்றினார்.

தமது தலைமையிலான முந்தைய அரசு 5 லட்சம் இளைஞர்களுக்கு அரசு வேலைவாய்ப்புகளை வழங்கியதாக அப்போது அவர் குறிப்பிட்டார்.

<<<<>>>>

ரஃபேல் போர் விமானத்தில் பயணித்ததன் மூலம் நாட்டின் ராணுவ திறன் மீதான தமது நம்பிக்கை மேலும் அதிகரித்துள்ளதாக குடியரசுத்தலைவர் திருமதி திரௌபதி முர்மு தெரிவித்துள்ளார்.

இதுகுறித்து அவர் வெளியிட்டுள்ள சமூக வலைதளப் பதிவில், ஹரியானாவின் அம்பாலா விமானப்படை தளத்தில் இருந்து ரஃபேல் போர் விமானத்தில் பயணித்தது தமக்கு மறக்க முடியாத அனுபவம் என்று குறிப்பிட்டுள்ளார்.

குடியரசுத்தலைவர் இந்த விமானத்தில் மணிக்கு 700 கிலோ மீட்டர் வேகத்தில் கடல் மட்டத்தில் இருந்து 15 ஆயிரம் அடி உயரம் வரை நேற்று பயணம் செய்தார்.

<<<<>>>>

பக்கவாத பாதிப்பு ஏற்படாமல் தடுப்பதில் ஆயுஷ் மருத்துவத்தில் சிறப்பான சிகிச்சைகள் உள்ளதாக மத்திய ஆயுஷ்துறை இணையமைச்சர் திரு. பிரதாப் ராவ் ஜாதவ் கூறியுள்ளார்.

சர்வதேச பக்கவாத தடுப்பு தினத்தையொட்டி அவர் வெளியிட்டுள்ள அறிக்கையில், பக்கவாதத்தால் பாதிக்கப்பட்டவர்களின் மறுவாழ்வுக்கான முழுமையான சிகிச்சை அளிப்பதற்கும் ஆயுஷ் மருத்துவம் பயனுள்ளதாக இருக்கிறது என்று தெரிவித்தார்.

பக்கவாத பாதிப்பில் இருந்து மீட்பதில் பாரம்பரிய மருத்துவ முறைகளில் ஆயுஷ் மருத்துவம் பல்வேறு சிகிச்சை முறைகளைக் கொண்டுள்ளதாக திரு. பிரதாப் ராவ் ஜாதவ் கூறியுள்ளார்.

<<<<>>>>

ஆந்திரப்பிரதேசம் அருகே மோன்தா புயல் கரையைக் கடந்த நிலையில் தெலங்கானா மாநிலத்தின் பல்வேறு பகுதிகளில் கனமழை பெய்துள்ளது.

வாரங்கல், ஹனுமகொண்டா, ஜன்கான், கரீம் நகர், சித்திபேட், மஹபூபாபாத், கம்மம் ஆகிய பகுதிகளில் நேற்று ஒரே நாளில் 20 சென்டி மீட்டர் அளவிற்கு மழை பெய்துள்ளது.

அதிகபட்சமாக ஹனுமன்கொண்டாவின் பீமதேவரபலாவில் இன்று காலை 5 மணி வரை 422 மில்லி மீட்டர் மழை பெய்துள்ளதாக தகவல்கள் தெரிவிக்கின்றன.

ஹைதராபாதிலும் நேற்று முழுவதும் மழை பெய்துள்ளது.

இதற்கிடையே வாரங்கல், சித்திப்பேட், யதாத்ரி புவனகிரி உள்ளிட்ட 8 மாவட்டங்களில் இன்று கன முதல் மிக கனமழை பெய்யக்கூடும் என்று வானிலை ஆய்வு மையம் எச்சரித்துள்ளது.

வெள்ளப்பெருக்கு ஏற்பட்டு மக்கள் பாதிக்கப்பட்டால் அவர்களை மீட்பதற்கு தேசிய மற்றும் மாநில பேரிடர் மீட்புக் குழுக்கள் தயார் நிலையில் உள்ளன.

கோனார்க் எக்ஸ்பிரஸ், கோல்கொண்டா எக்ஸ்பிரஸ் உள்ளிட்ட பல்வேறு ரயில்

சேவைகள் ரத்து செய்யப்பட்டுள்ளது.

கனமழை காரணமாக வெள்ளப்பெருக்கு ஏற்படும் பகுதிகளில் வாகனப் போக்குவரத்திற்கு

தடை செய்யுமாறு தெலங்கானா முதலமைச்சர் திரு. ரேவந்த் ரெட்டி அதிகாரிகளுக்கு

அறிவுறுத்தியுள்ளார்.

<<<<>>>>

பதின்பருவ இளைஞர்களை நாட்டுப்பற்று மிக்கவர்களாகவும், சமூக சேவைகளில் ஆர்வம்

கொண்டவர்களாகவும் உருவாக்குவதில் நாட்டு நலப்பணித் திட்டம் முக்கிய பங்கு வகிக்கிறது.

இத்திட்டத்தின்கீழ் மாணவர்களுக்கான சிறந்த வாய்ப்புகளை மத்திய அரசு

ஏற்படுத்தியுள்ளது.

இந்த நாட்டு நலப் பணித்திட்டத்தில் இணைந்து செயல்படுவதன் மூலம் தனித்திறமையும்,

தலைமைப் பண்பையும், சேவை மனப்பான்மையும் ஏற்படுவதாக தமிழகத்தின் சேலம்

மாவட்டத்தைச் சேர்ந்த மாணவர்கள் எமது செய்தியாளரிடம் தெரிவித்தனர்.

<<<<>>>>

அரசு நிதியை தவறாகப் பயன்படுத்தியது குறித்த வழக்கில் ஜனவரி 28ஆம் தேதியன்று

நீதிமன்றத்தில் ஆஜராக வேண்டும் என்று இலங்கை முன்னாள் அதிபர் திரு. ரணில் விக்ரமசிங்க-

வுக்கு உத்தரவிடப்பட்டுள்ளது.

இங்கிலாந்து பல்லைக்கழகத்திற்கு பயணித்த போதும், ஐக்கிய நாடுகள் கூட்டத்தில் பங்கேற்று திரும்பியபோதும் இந்த நிதி முறைகேடாக பயன்படுத்தப்பட்டதாக குற்றம் சாட்டப்பட்டுள்ளது.

தற்போது ஜாமீனில் இருக்கும் திரு. விக்ரம சிங்க, இதுகுறித்த வழக்கு விசாரணைக்காக நேற்று தமது மனைவியுடன் நீதிமன்றத்தில் ஆஜரானதாக அங்கிருந்து வரும் தகவல்கள் தெரிவிக்கின்றன.

<<<<>>>>

ஆசிய இளையோர் விளையாட்டுப் போட்டியின் மல்யுத்தப் பிரிவில் இந்தியாவின் ஜெய்வீர் சிங், மோனி ஆகியோர் தங்கப் பதக்கம் வென்றனர்.

பஹ்ரைனில் நடைபெற்ற இப்போட்டியின் ஆடவர் 55 கிலோ எடைப் பிரிவு இறுதிச்சுற்றில் ஜெய்வீர் சிங், ஜப்பானின் Yamato Furusawa-வை 6-2 என்ற புள்ளிக் கணக்கில் வென்று இப்பதக்கத்தைக் கைப்பற்றினார்.

மகளிர் 57 கிலோ எடைப் பிரிவு இறுதிச்சுற்றில் மோனி, கிர்கிஸ்தானின் Sezim-ஐ 10-0 என்ற புள்ளிக் கணக்கில் வீழ்த்தி தங்கம் வென்றார்.

இப்போட்டியில் இந்தியா இதுவரை 6 தங்கம், 11 வெள்ளி, 16 வெண்கலப் பதக்கங்களை வென்றுள்ளது.

<<<<>>>>

சென்னை ஓபன் மகளிர் டென்னிஸ் போட்டியில் இந்தியாவின் ரியா பாட்டியா - ருத்துஜா

போஸ்லே இணை காலிறுதிக்கு முன்னேறியுள்ளது.

இரட்டையர் பிரிவு காலிறுதிக்கு முந்தைய சுற்றில் இந்த இணை, 6-2, 6-2 என்ற செட்

கணக்கில் ஸ்லோவேனியாவின் தலிலா - நிகா இணையை வென்றது.

மற்றொரு காலிறுதிக்கு முந்தைய சுற்றில் இந்தியாவின் வைஷ்ணவி அட்கர் - மாயா

ராஜேஷ்வரன் ரேவதி இணை 6-2, 1-6, 10-7 என்ற செட் கணக்கில் ரஷ்யாவின் அமீனா அன்ஷ்பா

- இங்கிலாந்தின் ஈடன் சில்வா இணையை வென்றது.

<<<<>>>>

உலகக்கோப்பை மகளிர் ஒருநாள் கிரிக்கெட் போட்டியின் இரண்டாவது அரையிறுதி

ஆட்டத்தில் இந்தியா இன்று ஆஸ்திரேலியாவை எதிர்கொள்கிறது.

நவி மும்பையில் நடைபெற உள்ள இப்போட்டி மாலை 3 மணிக்கு தொடங்குகிறது.

முன்னதாக நேற்று நடைபெற்ற முதலாவது அரையிறுதிப் போட்டியில் தென்னாப்பிரிக்கா

125 ரன் வித்தியாசத்தில் இங்கிலாந்தை வென்று இறுதிப்போட்டிக்கு முன்னேறியது.

<<<<>>>>

பிரான்சில் நடைபெற்று வரும் சர்வதேச டென்னிஸ் போட்டியில் இந்தியாவின் யூகி பாம்ரி

- செக் குடியரசின் ஏடன் பாவ்லாசெக் இணை காலிறுதிக்கு முந்தைய சுற்றுக்கு முன்னேறியுள்ளது.

<<<<>>>>